

ПАЧУЦЬ АДЗІН АДНАГО

Усе пытанні можна вырашыць цывілізавана

Учора кіраўнік Адміністрацыі Прэзідэнта Наталля КАЧАНАВА праяля выязны прыём грамадзян у Жодзінскім гарвыканкаме. Падчас яго былі ў тым ліку разгледжаны і звароты грамадзян па пытаннях рэалізацыі нормаў Дэкрэта №3.

— Прэзідэнт Беларусі паставіў перад намі дакладную задачу аб неабходнасці больш сур'ёзнай работы ў адносінах грамадзян. Звароты мы павінны разглядаць аператыўна і аб'ектыўна. Таму ў Адміністрацыі Прэзідэнта створана маніторынгавая група, якая будзе выяжджаць у рэгіёны для таго, каб бачыць, як вядзецца работа на месцах, — адзначыла Наталля Качанова. — Не зусім правільна, калі людзі звяртаюцца ў вышэйстаячыя інстанцыі. Вырашаць праблемы павінны перш за ўсё кіраўнікі мясцовых органаў улады, прадпрыемстваў, арганізацый. Канешне, сустракаюцца і такія пытанні, якія патрабуюць садзейнічання на рэспубліканскім узроўні. Але разам з тым, калі павялічваецца колькасць паўторных або калектыўных зваротаў у вышэйшыя інстанцыі, — гэта сігнал, што на месцах не дапрацоўваюць.

Крытэрыі цяжкай жыццёвай сітуацыі не вызначаны. Менавіта на месцах разглядаюцца ўсе канкрэтныя выпадкі і прымаюцца рашэнні.

Адказваючы на пытанне, ці магчыма адмена Дэкрэта №3, кіраўнік Адміністрацыі Прэзідэнта заўважыла, што пачаўся толькі першы этап яго рэалізацыі. У далейшым будзе весціся маніторынг: «Мы пабачым, як працуе дакумент, якія вынікі. І пасля гэтага будзе прынята пэўнае рашэнне. У Дэкрэт ужо былі ўнесены змяненні і дапаўненні зыходзячы з тых зваротаў, якія паступалі з рэгіёнаў краіны».

Што датычыцца збору подпісаў за адмену дакумента, то, як лічыць Наталля Іванаўна, у нашай краіне мы можам добра чуць адзін аднаго. «Я думаю, мы ў стане ўсё вырашаць іншым шляхам — больш цывілізаваным. Тая работа, якая праводзіцца ў Беларусі са зваротамі грамадзян, сапраўды, вельмі сур'ёзная і няпростая. Прымаючы адпаведны закон, уносячы ў яго карэктывы, змяненні, мы зыходзім з жыцця. У нас працуюць «гарачыя» тэлефонныя лініі, на ўсіх узроўнях вядуцца прыёмы грамадзян: старшынёй аблвыканкамаў і абласных Саветаў дэпутатаў, рай-, гарвыканкамаў, райсаветаў. Кожную суботу праходзяць прамыя тэлефон-



Фота БЕЛТА

ныя лініі, куды можа звярнуцца любы жыхар нашай краіны і атрымаць кваліфікаваны і кампетэнтны адказ», — падкрэсліла Наталля Качанова.

Разам з тым яна засяродзіла ўвагу на тым, што прыём грамадзян — ніякая не піяр-акцыя. «Мы выяжджалі на месцы і раней. І будзем надалей працягваць гэтую работу, калі ўбачым, што ў тым або іншым раёнцэнтры, населеным пункце найбольш востра стаць нейкія пытанні. У найбліжэйшы час мы запланавалі калегію ў Адміністрацыі Прэзідэнта, дзе разгледзім пытанне аб звароце грамадзян. Таму сёння праводзім маніторынг, каб падчас яго даць дакладную ацэнку той рабоце, якая вядзецца ў краіне па выкананні палажэнняў Закона аб звароце грамадзян».

Адміністрацыя Прэзідэнта вывучае і аналізуе пытанні, якія хваляюць грамадзян, у тым ліку і працоўнай занятасці. На мясцовыя органы ўлады ўскладаецца задача па стварэнні новых рабочых месцаў, прадпрыемстваў, вытворчасцяў. Сёлета плануецца адкрыць 70 тыс. рабочых месцаў. «Але некаторыя людзі проста не хочуць працаваць. Дэкрэт не нацэлены на тое, каб прымусіць кагосьці працаваць. Размова ідзе пра тое, што ўсе грамадзяне павінны ўдзельнічаць у фінансаванні дзяржаўных расходаў. На сацыяльную сферу, адукацыю, медыцыну, ахову грамадскага парадку з рэспубліканскага і мясцовых бюджэтаў выдаткоўваюцца значныя сродкі. Усім гэтым карыстаюцца ўсе жыхары краіны», — канстатавала кіраўнік Адміністрацыі Прэзідэнта.

Грамадзяне, якія не працуюць, лічаць, што яны таксама ўдзельнічаюць у фінансаванні дзяржрасходаў: набываючы тавары і прадукты ў крамах, лекі ў аптэках, карыстаючыся мабільнікамі, запраўляючы палівам аўтамабілі. «Але мы маем на ўвазе іншыя моманты. У нашай краіне пабудавана вялікая колькасць аб'ектаў сацыяльнай сферы, культуры, аховы здароўя, школ, дашкольных дзіцячых устаноў. Да 2020 года запланавана адкрыць яшчэ 70 дашкольных устаноў», — адзначыла Наталля Качанова.

Яна паведаміла, што сёння мясцовым органам улады дадзена права аб вызваленні ад аплаты збору на фінансаванне дзяржаўных расходаў. Прычым крытэрыі цяжкай жыццёвай сітуацыі не вызначаны. Менавіта на месцах разглядаюцца ўсе канкрэтныя выпадкі і прымаюцца рашэнні. Па краіне дастаткова прыкладаў, калі пры звароце ў адпаведны камісіі пытанне вырашалася на карысць чалавека. «Гэта работа будзе працягвацца, прычым актыўна, — падкрэсліла Наталля Качанова. — Мы нацэльваем Міністэрства па падатках і зборах, падатковыя інспекцыі на месцах прыносіць прабачэнні тым людзям, якім памылкова былі накіраваны паведамленні. Але і тут ёсць адваротны бок. Грамадзяне атрымлівалі і «ліпавыя» паведамленні, да якіх інспекцыі не маюць дачынення. Мае месца яшчэ і нейкая спекуляцыя на гэтым пытанні з боку нядобрадумленых людзей».

Таццяна ЛАЗОЎСКАЯ.
lazovskaya@vziazda.by

■ Камунальныя стасункі

Безнаяўныя жыллёвыя субсідыі змогуць атрымліваць і шматдзетныя сем'і

Аб гэтым учора паведаміў першы намеснік міністра фінансаў Максім ЕРМАЛОВІЧ перад пачаткам вынікавай калегіі ведамства з удзелам прэм'ер-міністра Андрэя Кабякова.

У прыватнасці, першы намеснік міністра фінансаў адзначыў, што будзе пашырацца пералік катэгорый грамадзян, якім дадуць такую дзяржаўную падтрымку ў выглядзе безнаяўных жыллёвых субсідый. «Гэта будзе ўжо больш дакладны і адрасны падыход. Большую частку людзей, якія маюць патрэбу ў такой падтрымцы, мы закрываем прынятым летась рашэннем, а цяпер гаворка ідзе пра тое, каб знайсці тыя катэгорыі насельніцтва, якім агульнае рашэнне не дазваляе даваць субсідыі, але яны маюць у іх патрэбу», — падкрэсліў Максім Ермаловіч. Прадстаўнік міністра фінансаў растлумачыў, што пакуль распрацоўка новага пераліку працягваецца, але ў якасці прыкладу катэгорый, якія змогуць атрымліваць такія субсідыі, назваў шматдзетныя сем'і.

Максім Ермаловіч удакладніў, што работа па ўдасканаленні механізма безнаяўных жыллёвых субсідый ідзе ў тым ліку і ў межах падрыхтоўкі новай праграмы з МВФ. «Гэта праграма даволі складаная і ўключае ў сябе не стандартны пакет мер стабілізацыйнага характару, як праграма стэнд-бай, якую мы рэалізоўвалі ў 2009—2010 гадах, а вельмі глыбокія змены ў эканамічных адносінах паміж рознымі ўдзельнікамі гэтага працэсу. Адпаведна яна патрабуе значнай дапрацоўкі. Пазіцыя фонду нам зразумелая, таму цяпер спецыяльнымі місіямі гэтага фонду і Сусветнага банка, у тым ліку і сумесна з экспертамі МВФ, выстройваюцца пэўныя ахоўныя механізмы для насельніцтва. Гэтыя механізмы будуць накіраваны на тое, каб стварыць належную сістэму сацыяльнай абароны грамадзян пры любых зменах, якія плануецца праводзіць пры рэалізацыі праграмы структурных змяненняў у эканоміцы», — удакладніў ён.

Тут трэба адзначыць, што работа па стварэнні такіх ахоўных механізмаў актыўна вялася і на працягу 2016 года. «Акрамя стабілізацыйных мер, якія накіраваны на стабільнасць манетарнай і бюджэтайнай сістэм, мы рэалізоўвалі яшчэ і дадатковыя меры сацыяльнай падтрымкі», — паведаміў Максім Ермаловіч і растлумачыў, што гаворка ідзе якраз пра сістэму безнаяўных жыллёвых субсідый. «Праводзілася дадатковая апрацацыя гэтых метадаў, каб знізіць і бюрократычную нагрузку на грамадзян пры атрыманні такой дзяржаднамогі. Гэтая работа працягваецца. У сістэму будуць уносіцца змены для таго, каб павышэнне тарыфаў, калі яно адбудзецца, на паслугі ЖКГ і транспарту не паўплывала ў значнай ступені на даходы грамадзян», — лічыць першы намеснік міністра фінансаў.

Сяргей КУРКАЧ. kurkach@vziazda.by

■ Інцыдэнт

СПРОБА ПРАВАКАЦЫІ НЕ ЎДАЛАСЯ

МЗС каментуе падзеі мінулага пасяджэння Трохбаковай кантактнай групы

На апошнім яе пасяджэнні група асоб з пашпартамі грамадзян Расіі і журналісцкімі пасведчаннямі выдання «Руская планета» зрабіла спробу сарваць прэс-канферэнцыю спецыяльнага прадстаўніка дзеючага старшыні АБСЕ ў Трохбаковай кантактнай групе па Украіне Марціна САЙДЗІКА. Правакатары раскідвалі лістоўкі і выкрывалі лозунгі, якія перашкаджалі размове пасла з прадстаўнікамі СМІ. Неўзабаве парушальнікі былі аператыўна выдаленыя з прадстаўнікам праваахоўных органаў з месца правядзення мерапрыемства.

Такім чынам, прэс-канферэнцыя ўсё ж адбылася, і прадстаўнікі СМІ атрымалі інфармацыю аб выніках работы Трохбаковай кантактнай групы ў Мінску ў поўным аб'ёме.

— Прэс-служба МЗС Беларусі расцэньвае гэтае дзеянне як свядомую правакацыю, скіраваную на зрыў перамоўнага працэсу і дыскрэдытацыю Мінскай перамоўнай пляцоўкі, — гаворыцца ў заяве знешнепалітычнага ведамства нашай краіны. — Беларускі бок будзе і надалей прымаць усе меры для забеспячэння бяспекі і бесперашкоднай работы Трохбаковай кантактнай групы.

Што да самой прэс-канферэнцыі, то бакі канфлікту ва Украіне дамовіліся развесці ўзбраенні, забароненыя мінскімі дамоўленасцямі, да 20 лютага. Пра гэта заявіў Марцін Сайдзік. «Асабліва ўвага была ўдзелена пытаннем поўнага захавання рэжыму спынення агню, раз'ядзенню сіл і сродкаў, а таксама пытаннем абароны грамадзянскага насельніцтва і жыццёва важных аб'ектаў інфраструктуры, у прыватнасці, шляхам стварэння так званых зон бяспекі вакол іх», — сказаў спецпрадстаўнік старшыні АБСЕ ў кантактнай групе.

Суд Ленінскага раёна сталіцы назначыў пяць сутак адміністрацыйнага арышту аднаму з удзельнікаў акцыі. Адпаведную інфармацыю паведаміла памочнік старшыні Мінскага гарадскога суда Анастасія Шыльвян. Удзельнікі акцыі прыцягнулі па частцы 1 артыкула 23.24 Кодэкса аб адміністрацыйных правапарушэннях.

Надзея ЮШКЕВІЧ. yushkevich@vziazda.by



ХРОНІКА АПОШНІХ ПАДЗЕЙ

Пуцін заявіў аб пастаянных правакацыях з боку НАТА

Прэзідэнт Расіі Уладзімір Пуцін заявіў, што пашырэнне НАТА праводзіцца з мэтай стрымлівання Расіі як асноўнай пагрозы для альянсу, Маскву пастаянна правакуюць і імкнуча ўцягнуць у канфрантацыю, не спыняюцца спробы ўмяшання ва ўнутраныя справы краіны.

«На саміце НАТА ў ліпені мінулага года ў Варшаве ўпершыню з 1989 года Расія была прызнана асноўнай пагрозай бяспекі для альянсу, а яе стрымліванне афіцыйна абвешчана новай місіяй НАТА. З гэтай мэтай праводзіцца далейшае пашырэнне блока. Яно і раней праводзілася, але вось цяпер знайшлі іншае, больш, як ім здаецца, сур'ёзнае абгрунтаванне», — перадае РІА «Навіны» словы Пуціна на калегіі ФСБ.

«Паскорыўся працэс размяшчэння стратэгічных і звычайных узбраенняў па-за нацыянальнымі межамі вядучых дзяржаў, якія ўваходзяць у альянс», — адзначыў Пуцін. «Нас раз-пораз, уласна кажучы, пастаянна правакуюць і імкнуча ўцягнуць у канфрантацыю», — заявіў прэзідэнт Расіі.

Пуцін дадаў, што «не спыняюцца спробы ўмяшання ў нашы ўнутраныя справы з мэтай дэстабілізацыі грамадска-палітычнай абстаноўкі ў самой Расіі».

Кіраўнік МЗС Германіі лічыць, што пасляваенны светапарадак заканчваецца

Кіраўнік знешнепалітычнага ведамства ФРГ Зігмар Габрыэль заклікаў еўрапейскія дзяржавы браць на сябе больш адказнасці ў пытаннях сваёй бяспекі.

Кажучы пра неабходнасць выбудоўвання больш моцнай Еўропы, Габрыэль заўважыў, што пасляваенны светапарадак прыходзіць да свайго завяршэння, піша газета Frankfurter Allgemeine Zeitung. Ён перакананы, што прыйшоў час еўрапейскім дзяржавам браць на сябе больш адказнасці ў плане ўласнага лідарства.

Адносна адносінаў Германіі з Расіяй і ЗША, Зігмар Габрыэль лічыць, што палітыка павінна ўлічваць інтарэсы ўсіх бакоў, але ў той жа час не быць «наіўнай».

Чэрчыль прадказаў існаванне іншапланецян



Амерыканскія вучоныя знайшлі невядомы раней рукапіс экс-прэм'ера Вялікабрытаніі сэра Уінстана Чэрчыля, у якім ён разважае пра магчымасць існавання жыцця па-за межамі Зямлі.

У аглядзе артыкула брытанскага палітыка, апублікаваным амерыканскім часопісам Nature, адзначаецца сучасны лад мыслення аўтара, які грунтаваўся на некалькіх базавых ідэях: неабсяжнасці Сусвету, неабходнасці вады для зараджэння жыцця і паняцці «заселенай зоны», якое прадугледжвае тэмпературны фактар і неабходнасць наяўнасці гравітацыі для фарміравання атмасферы.

З улікам выкладзенага Уінстан Чэрчыль прыйшоў да высновы: «Ёсць шанцы, што існуюць планеты, умовы на якіх не выключаюць магчымасць існавання жыцця».

Дэпутаты Палаты прадстаўнікоў Нацыянальнага сходу Рэспублікі Беларусь і работнікі Сакратарыята Палаты прадстаўнікоў выказваюць глыбокае спачуванне дырэктару Нацыянальнага цэнтра заканадаўства і прававых даследаванняў Іпатаву Вадзіму Дзмітрыевічу ў сувязі з напаткаўшым яго вялікім горам — смерцю БАЦЬКІ.